

УДК 811.512.145

*М.З. Валиева,  
Б.К. Миңнуллин*

## ИСКЕ ТАТАР ЯЗМА ЧЫГАНАКЛАРЫНДА САННАРНЫҢ КУЛЛАНЫЛЫШЫНА ХАС СТИЛИСТИК ҮЗЕНЧӘЛЕКЛӘР

Статья посвящена разработке вопросов функционирования имен числительных в текстах старотатарских письменных памятников XVII–XVIII вв. и в текстах татароязычной арабографической периодической печати начала XX века. Актуальность темы обусловлена необходимостью комплексного изучения стилистических особенностей имён числительных как средств лингвистического создания публицистического стиля, а также особенностей передачи внешнего мира и внутреннего портрета героев, их эмоционально-психологических состояний, которые являются важными элементами интерпретации текстов старотатарских письменных источников XVII–XVIII вв. и татароязычной арабографической периодической печати начала XX века. Используясь в текстах письменных источников татарского языка, имена числительные участвуют в реализации двух основных функций: информационной и эмоционально-экспрессивной.

**Ключевые слова:** старотатарские письменные памятники, татарская периодическая печать, старотатарский письменный литературный язык, язык периодической печати, стилистические особенности, имя числительное.

The article is devoted to the development of issues of the functioning of numerals in the texts of Old Tatar written monuments of the XVII–XVIII centuries and in the texts of the Tatar-language Arabographic periodicals of the early twentieth century. The relevance of the topic is due to the need for a comprehensive study of the stylistic features of the names of numerals as a means of linguistic creation of a journalistic style, as well as the peculiarities of transmitting the external world and the inner portrait of the characters, their emotional and psychological states. They are important elements of the interpretation of texts of Old Tatar written sources of the XVII–XVIII centuries and Tatar-language Arabographic periodicals of the early twentieth century. Being used in the texts of written sources of the Tatar language, the names of numerals participate in the implementation of two main functions: informational and emotionally expressive.

**Keywords:** the Old Tatar written monuments, the Tatar periodical press, the old Tatar written literary language, the language of the periodical press, stylistic features, the numeral.

Сан – микъдар төшенчәсен, предметларның санын, данә исәбен С белдереп килә торган мөстәкыйль сүз төркеме [Татар грамматикасы, 2002, б. 74]. Саннар морфологик категория буларак телдә мөһим һәм кирәкле сүз төркемнәренен берсе булып саналса да, аларның стилистик мөмкинлекләре шактый чикләнгән. Әдәби стильгә караган

текстларда саннар чагыштырмача сирәк кулланыла, шул ук вакытта фәнни, ижтимагый-публицистик стильләрдә саннарга зур игътибар бирелә. Бу аңлашыла да, чөнки әлеге стильләргә төгәллек, актуальлек, рәсмилек, документальлек һ.б. шундый таләпләр хас. Публицистик стильдә шуларга мәгълүматның укучыга тәэсир итәрлек дәрәжәдә эмоциональ-экспрессив, үткен булуы һәм тиз арада житкереләргә тиешлеге өстәлә. Күп кенә очракларда әлеге таләпләрне саннардан башка тормышка ашыру мөмкин түгел. Шуларны күздә тотып, әлеге мәкаләдә саннарның кулланылышына хас стилистик үзенчәлекләренә публицистик стильдә иҗат ителгән иске татар язма истәлекләре нигезендә яктырту максат итеп куелды. Мәгълүм булганча, тел күренешләренә бәйләү үзгәрешләр берничә чорның язма истәлекләрен чагыштырма планда тикшергәндә аеруча ачык күренә. Шуңа да саннарның кулланылышына хас стилистик үзенчәлекләр ижтимагый-публицистик стильнең формалаша башлавы һәм үсеше тарихында зур әһәмияткә ия булган XVII–XVIII гасырлар язма истәлекләре (Мөслиминенң «Тәварихе Болгария», билгесез авторның «Дәфтәре Чыңгызнамә» әсәрләре) һәм XX гасыр башы вакытлы матбугаты («Борһане тәрәккый», «Кояш», «Вакыт» газеталары) нигезендә каралды.

Югарыда искәртелгәнчә, публицистик стильнең татар телендә үсеш ала башлавын галимнәр XVII–XVIII гасырлар белән бәйләп карыйлар. Берничә гасыр дәвамында татар жәмәгәтчелегенен, галимнәренен игътибарын үзенә жәлеп иткән язма истәлекләрдән Мөслиминенң «Тәварихе Болгария», билгесез автор тарафыннан иҗат ителгән «Дәфтәре Чыңгызнамә» әсәрләренен тел үзенчәлекләре, аларның халыкка мәгълүмат бирү максатыннан язылуы бу язма чыганаclarның публицистик рухка яқын стильдә иҗат ителгәнлеген күрсәтә. Әлеге әсәрләрдә тарихи вакыйгалар сурәтләнсә дә, аларның тарихи чыганаcl буларак карала алмавы, әмма язма истәлекне әдәби-тарихи жанрга кертергә мөмкин булуы узган гасырда ук галимнәр тарафыннан исбатлана [Усманов, 1972, б. 134–156]. М. Әхмәтжанов Мөслиминенң Чыңгыз империясе төзелү, Дәште Кыпчак, Нугай урдасы, Болгар дәүләтләренен тарихын, күренекле ханнарның шәжәрәләрен, билгеле тарихи шәхесләр, зур шәһәрләренен исемнәрен, урыннарын яхшы белүен, тирән мәгълүматлы кеше булуын жентекләп яза [Татар әдәбияты тарихы, 2022, б. 401]. Галим шулай ук Мөслиминенң шул чорда барган тарихи вакыйгаларга булган мөнәсәбәтен «фәкәть публицистик жанрда гына белдерү мөмкин булганлыгын» искәртә [Әхмәтжанов, 2012, б. 65]. М. Әхмәтжановның бу хактагы фикере И.Б. Бәширова хезмәтләрендә үстерелә, ул «бу рисаләне үз чоры әдәби теленен үзенчәлекле публицистик жанры дип әйтү дәрәс булыр», дип искәртә [Бәширова, 2018, б. 64].

Шул рәвешчә, татар теленен публицистик стилиенә караган беренче үрнәкләр XVII–XVIII гасырларда дөнья күрсә, татар вакытлы матбугаты киң колаcl алып үсә башлаган XX гасыр башларында публицистик стиль тәмам формалашып житә. Татар халкының тор-

мыш-көнкүрешен, тарихын яктыртуда зур роль уйнаган «Борһане тәрәккый», «Кояш», «Вақыт» газеталары моның матур үрнәге булып тора. Әлеге газеталар татарлар күпләп яшәгән Казан, Әстерхан, Оренбург кебек зур шәһәрләрдә милләтне берләштерү, милли үзәннә үстерү, татар халкының ижтимагый-сәяси карашларын формалаштыру юнәлешендә зур эш алып бара һәм телнең шул чордагы үсеш-үзгәрешен иң тулы яктырткан төп басмалардан санала [Миңнуллин, 2022, с. 4–6].

Әлеге язма истәлекләренә, вақытлы матбугат үрнәкләренә һәрберсенә тел-стиль үзенчәлекләре арасында саннар зур әһәмияткә, актив кулланылышка ия булулары белән аерылып тора. Галимнәр фикеренчә, саннар сөйләмдә иң элек мәгълүматны объектив һәм дөрес житкерү өчен хезмәт итә, шулай ук аерым очракларда алар, билгеле бер контекстка бәйле рәвештә, көчле сөйләм экспрессиясе чыганагына да әверелергә мөмкин [Голуб, 2023, с. 244]. Димәк, публицистик стильдә саннар төп ике вазифа башкара дип карый алабыз: мәгълүмат биру һәм эмоциональ-экспрессив функцияләр.

Саннарның мәгълүмати функциясе дигәндә, нигездә, язада урын алган саннар аша фактик мәгълүматларны дөрес итеп житкерү, тасвирлана торган объектның саны-исәбе билгеләнү, вакыйга-күренешләренә вакыты күрсәтелү күздә тотыла. Чынбарлыкны саннар ярдәмендә чагылдыру, аны бәяләү, мөнәсәбәт белдерү публицистик стильнең бер үзенчәлеге булып тора.

XVII–XVIII гасырларның иске татар язма текстларында әлеге функция, беренче чиратта, ел-көн исәбен күрсәтә торган саннарның стилистик кулланылышында чагылыш таба: *Тарих һижрәте рәсулүллаһи галәйссәламнең туғызынчы сәнәсендә Хут йолдызында, Рамазан мөкәррәмәнең туғызынчы көнендә Болгарда ул заманда хан аталмыш кемсәне Айдар хан ирде* [Мөслими, 1999, б. 25]. *Андин соң тарих меңдә сиксән туғызда ирде, асманда – һавада бер йақты ләгән йолдыз пәйда булды, көндин йақтылыгы артды, тәмам қырық көнгәчә торды* [Дәфтәре Чыңгызнамә, 2011, б. 1]. *Андин соң тарих меңдә унйидедә ирде, кенәз Митрий йагый булды, тавық йылы ирде* [Дәфтәре Чыңгызнамә, 2011, б. 91]. *Тарих һижрәтнең туғызынчы йөз икенче йылы ирде, эт йылы ирде* [Мөслими, 1999, б. 47]. Әлеге мисаллардан күренгәнчә, Идел бие татарлары вақытны белдерү, еллар исәбен атау өчен саннарны гына түгел, берәр хайван атамасы белән әйтелә торган 12 еллык циклдан да файдаланганнар. Галимнәр фикеренчә, елларны 12 хайван циклы белән атау Идел бие Болгар дәүләте төзелгәнче үк гуннардан үтеп кергән булырга тиеш [Беркутов, 1987, с. 11]. XVII–XVIII гасырларның иске татар язма истәлекләрендә дә елларны шул традиция нигезендә атау өстенлек итә: *Сәфәрнең йегерме алтынчы көнендә, тарих һижрәтнең илле алтынчы йылы ирде, қуй йылында мөбарәк жомга кичәсендә иде* [Мөслими, 1999, б. 11]. *Андин соң тарих меңдә илле өч тә ирде, кенәз Михайла Фидорович хан булды, қуй йылы ирде* [Дәфтәре Чыңгызнамә, 2011, б. 91]. Әмма шунысын

да онытырга ярамый, куй елы һәм хәмәл елы дигәндә, ике төрле календарь күздә тотылырга мөмкин. Беренчесе «12 еллык хайван циклы» булса, икенчесе – кояш ел хисабына туры килә торган «Хәмәл хисабы» календаре. Соңгы календарьда яңа ел башы Нәүрүзгә, ягъни 12 йолдызлыкның өченчесенә – сарык бәрәнә (гарәпчә хәмәл, русча овен) аена – мартка туры килә [Дәүләтшин, 1999, б. 175–176]. Югарыда китерелгән мисалларда да шул хакта сүз бара. Димәк, Мөслиминнең «Тәварихе Болгария» әсәрендә «Хәмәл хисабы» календаре күздә тотылса, «Дәфтәре Чыңгызнамә»дә «12 еллык хайван циклы» календаре кулланылган булырга мөмкин. Гомумән, елларны уникаль еллык цикл белән атау «Дәфтәре Чыңгызнамә» стилиенә хас үзенчәлекләрнең берсе булып тора. Автор ел атамаларына тирән мәгънә сала, ел исәбе, аларның атамалары хакында күп мәгълүмат бирә: *Андин соң тарих мең дә йегерме дүртдә ирде, Жәнали йагый булды, сычқан йылы ирде* [Дәфтәре Чыңгызнамә, 2011, б. 91]. *Андин соң йәнә беләсез кем, Чыңгыз хан пәйгамбәрәбез Мөхәммәд Мостафа саллалаһу галәйһи вә сәлламнең тарихындан соң биш йөз қырық тугызынчыда ирде, туңгыз йылында Зөлкәгдә айында анадин тугды* [Дәфтәре Чыңгызнамә, 2011, б. 81].

Ел-ай хакында мәгълүмат бирә торган саннар ярдәмендә автор вакыт исәбен генә күрсәтеп калмый, ә укучының игътибарын шул рәвешчә әсәренң үзәгендә булган персонажларга, күренешләргә жәлеп итә, вакыйгалар агышын анык итеп, билгеле бер эзлектә күз алдына китерергә ярдәм итә: *Ул көймә берлә бер йыл киттеләр, диңгездән гайрене күрмәделәр* [Мөслими, 1999, б. 21]. *Имде Тумабыл Мәргән егерме йыл ханлык сөрдә, андин соң Дуйын Бәйан унтугыз йыл ханлык сөрдә* [Дәфтәре Чыңгызнамә, 2011, б. 71].

XX гасыр башында ныклы үсеш алган публицистик стильдә, әрчә газета текстларында саннарның кулланылу активлыгы, тематикасы күзгә күренеп арта, стилистик мөмкинлекләре дә киңәя. XX гасыр башы вакытлы матбугатында, ягъни публицистик стильгә караган язмаларда саннар ел-вакыт исәбен белдерү белән генә чикләнми, ә татар халкының тормыш-көнкүреше белән бәйлә барлык өлкәләрне дә яктырта башлай. Мәсәлән, түбәндәге мисалларда саннар тарихи вакыйгаларга бәйлә рәвештә ел исәбен шактый төгәл күрсәтүгә хезмәт итә: *Бундан башка Әнвәр Паша 1916 нчы йылга йәшләрне чакырмыйча йәнә 8000 мең кеше чыгара аладыр* [«Төрки сугышы», «К.»<sup>1</sup>, 1915, № 699]. *1906 нчы йылгы запаснойларны өч көн мидәтендә килеб житаргә хезмәткә чакырылды* [«Төрк-юнан мөнәсәбәте», «В.»<sup>2</sup>, 1913, № 1302]. Илдә барган яңалыклар турында хәбәр иткәндә, авторлар ел исәбен игътибарга алмыйча, ай-көн белән бәйлә мәгълүматны гына күрсәтергә мөмкин. Бу очракта санны белдерә торган лексик бермәлекләр ай атамаларын, көн исәбен белдерә торган санал-

<sup>1</sup> «К.» – «Кояш» газетасы.

<sup>2</sup> «В.» – «Вакыт» газетасы.

мыш сүзләр белән янәшә кулланыла: *Беренче июньдә кич Тифлиста Иран консулы извозчик илә қайттыгы вакыт...* [«Русия хәбәрләре», «Б.т.»<sup>1</sup>, 1907, № 116]. *Андрыйановы магазинында ундүртенче октәбрдән башлаб зур дешовка башиланды* [«Зур дешовка», «К.», 1913, № 259,]. *8 нче ийүнгә каршы төндә өченче мәхәллә мәсҗетенең йозақларын ватыб, 4–5 данә кийез йурганлар урлаганлар* [«В.», 1909, № 480, «Этраф хәбәрләре»]. *«Нордлитс» дигән англиз көймәсе 24 нче мартда мина белән батырылды* [«Япониядә», «К.», 1915, № 664].

Вакыт көн, ай яки ел исәбе белән чикләп күрсәтелгән очракта вакыйгалар барган вакыт аралыгы хакында тулаем мәгълүмат бирү максатыннан да саннар киң кулланыла: *Правовой государствада халықның балалары дүрт-биш йылар салдат булыб йөрмәйенчә бәлки бер йыл йәки сизез ай гына хезмәт итәргә тийеш* [«Правовой государство», «Б.т.», 1906, № 32]. *Унбиш көндән бирле тоташ һичбер йаңгырсыз көн булганы йуқ* [«Минзәлә өязендән», «К.», 1913, № 148].

Саннарның мәгълүмат бирү функциясе ХХ гасыр башы вакытлы матбугатында вакыйгаларның вакыт исәбен күрсәтү белән генә чикләнми, ә башка төр күренешләргә тасвирлау барышында да жәлеп ителә. Мәсәлән, түбәндәге очракта шәкертләр хакындагы язмада саннар шәкертләргә бәйле мәгълүматны яктырту максатыннан урын ала: *Мужской гимназияның 5 нче класс шәкертләре берлән шул классның учителе арасында дәгва чыққан вақытта күкерт шикелле қабынырга торган 5, 6, 7, 8 нче класс шәкертләре ... забастовка йасаганлар* [«Хажитархан хәбәрләре», «Б.т.», 1906, № 38].

Шул рәвешчә, ХХ гасыр башы вакытлы матбугатында нинди генә язма булмасын, қыска гына мәкаләдә дә, очерк яисә баянда да саннар чынбарлык турындагы мәгълүматны төгәл житкерү, укучыны илдә барган вакыйгалар-яңалықлар белән таныштыру максатыннан киң кулланыла: *Иген игәрлек жир берлән болынлық икесе бергә 4 дисәтинәдән артыграк тийәдер* [«Русиядә никадәр жир бар?», «Б.т.», 1906, № 51]. *Узган ун ай эчендә эчендә Тургай областена 45 мең 791 яңа хохол күчөб килгән* [«Мәхмүд бай Хөсәеневнең иганәсе», «В.», 1910, № 563].

Публицистик язмаларда, аеруча яңалықларда қыска гына жөмләр белән күп мәгълүмат бирү максаты куелганлыктан, бер жөмлә эчендә саннар тезелеп китәргә, берничә күренешкә бәйле вакыйгалар тасвирланырга мөмкин. Андый очрақларда кабатлаулардан котылу, жөмләне жыйнақ итү өчен еш қына саннар янындагы саналмышлар төшеп кала яисә махсус қыскартыла. Мәсәлән, түбәндәге очракта фажиғалы хәбәр турында мәгълүмат биргәндә, кеше лексик берәмлеген берничә тапқыр кабатламас өчен сан исемләштерелеп, *1190 ы* дигән формада кулланыла: *Таланган 137 мең сәйяның 159 мең санындан 937 кеше үтерелгән, 1190 ы жәрәхәтләнгән* [«Русия хәбәрләре», «Б.т.», 1906, № 38].

<sup>1</sup> «Б.т.» – «Борһане тәрәккый» газетасы.

Саннарның экспрессив функцияләре дигәндә, саннарның теге яки бу текст стилиндә экспрессивлык тудыру, укучыга эмоциональ тәэсир итү, күренеш-вакыйгаларга серлелек бирү, персонажның образын барлыкка китерү һ.б. максатларда кулланылышы күздә тотыла. XVII–XVIII гасырларның иске татар язма истәлекләрендә бу максатлардан төрки халыкларда аерым символик мәгънәгә ия булган саннар киң кулланыла. Алар текстта үзенә бертөрле стилистик вазифа башкаралар, еш кына стилистик сурәтләү чарасы буларак та жәлеп ителәләр. Мәсәлән, шундый символик саннарның берсе – *кырык*: *Андин соң тарих мең дә сиксән тугызда ирде, асманда – һавада бер йақты ләгән йолдыз пәйда булды, көндин йақтылыгы артды, тәмам қырық көнгәчә торды* [Дәфтәре Чыңгызнамә, 2011, б. 1]. *Андин соң көймә төзеделәр, қырық кыз – қызықай берлә, күк күгәрчен берлә, алтын қузый берлә, тутый қош берлә, сүнмәс чырагы берлә, Тура тағындин Төн диңгезенә алтын көймәгә салыб йибәрделәр* [Дәфтәре Чыңгызнамә, 2011, б. 70].

Символик саннар арасында жиде санын да очратырга мөмкин. Күренекле тюрколог Ә.Р. Тенишев фикеренчә, жиде саны төрки халыкларда дини күзаллауларда, мәкаль-әйтемнәрдә, халык авыз ижаты сюжетларында, астрономик терминнарда һ.б.да еш очрый торган гажәеп саннарның берсе булып тора [Тенишев, 2006, с. 633]. XVII–XVIII гасырлар иске татар язма истәлекләрендә әлегә сан табигать күренешләрен, ханнар тормышын бәян иткәндә кулланыла. Шул рәвешчә, вакыйгалар агышына серлелек бирелә, укучының игътибары жәлеп итеәлә: *Йәгни бу иқлимдә, йәгни йитенче уралда мәтләгыш-шәмс вә һәм кичә вә көндезнең сәгәтьләре мөхтәлифдер* [Мөслими, 1999, б. 19]. *Ачықсаңыз китәрсезләр, бәнем кальгам эчендә йите йыллык азыгымыз бардыр див жәваб йазды* [Мөслими, 1999, б. 42].

Дини ышануларда, халык авыз ижатында ниндидер бер көчкә ия булып саналган өч саны да өч *угыл*, өч *әүлия* һ.б. кебек сүзтезмәләр составында килеп, текстның эмоциональ тәэсир итү көчен арттыра, образлы тасвирлау чарасы булып тора: *Минем өч углым Бүдән Чар, Қагыйн Чар, Салчут халқыны белмәс булдылар, золым, көч қыйлырлар, сүзем дыңламаслар* [Дәфтәре Чыңгызнамә, 2011, б. 72]. *Бүләрдә бер қаенлық арасы чоқырның югарысында менгәндә, сул қабыргасында өч әүлийәи гыйзамның қабере вардыр* [Мөслими, 1999, б. 33].

Саннар еш кына герой-персонаж, яки язмада тасвирлана торган зат хакында күзаллау булдыру максатыннан да файдаланылырга мөмкин. Мәсәлән, түбәндәге очракта язмада сурәтләнгән геройга хас сыйфатлар саннар ярдәмендә күпертеп-гиперболалаштырылып тасвирлана, әлегә затның гадәти генә булмавына басым ясала: *Диңгез углы димәклә мәшһур иде вә жәитмеш ике төрле телдән белер ирде* [Мөслими, 1999, б. 21]. Тирә-юнь табигатьне, башка күренешләрен сурәтләгәндә дә саннар ярдәмгә килә. Мәсәлән, әлегә мисалда диңгезнен искиткеч зурлығы, аның башка диңгезләрдән аерылып торыуы да сан-

нар белән житкерелә: *Ул диңгездә йегерме мең атау вардыр* [Мөслими, 1999, б. 22]. Укучыны гадәти чынбарлыктан аерып, вакыйгаларга илаһилык бирергә теләгән очракларда да автор саннарга мөрәжәгать итә: *Анларның әгдаде йөз сиксән мең мөзәккәр, йөз сиксән мең мөән-нәстер* [Мөслими, 1999, б. 24].

XX гасыр башы публицистик стиле саннарның кулланылышы ягыннан аеруча үзенчәлекле. Бу чорда текстның саннарга бай булуы, аларның башка сурәтләү чаралары белән үрелеп баруы авторның максатына, язманың жанрына, күләменә дә бәйле булуы күренә. Яңалыклар тасвирланган кыска текстларда саннар зур әһәмияткә ия булып, мәгълүмати вазифа башкарса, интервьюларда, очеркларда саннарның эмоциональ-экспрессив функциясе беренче урынга чыга. Мәсәлән, вакыйгаларны, аеруча язманың үзегендә торган геройларның язмышы белән бәйле фажигалы күренешләрне тасвирлаганда, геройның яшен искәртү, аның ни дәрәжәдә яшь, бала булына ишарә итү дә укучыга эмоциональ яктан көчле тәэсир итә, аны вакыйгалар агышы артыннан ияртеп, баянның эченә алып керә. Түбәндәге мисалда геройның гыйбрәтле язмышы, укучының яшен дә күрсәткәнлектән, аеруча фажигалы кабул ителә: *Мин әсиде-сикез йәшиләрдә булганмын – әнкәйем үлдә. Әткәй аңардан биш йыл элек үлгән* [«Гөлчәһрә», «В.», 1910, № 700].

XX гасыр башының вакытлы матбугат басмаларында саннарның мәгълүмати функциясе еш кына аларның эмоциональ-экспрессив вазифасы белән бергә үрелеп бара. Мәсәлән, түбәндәге мисалда гаскәрләр арасындагы аерманың ни дәрәжәдә зур булуын саннар ярдәмендә биреп, автор укучының хисләренә тәэсир итә. Бу очракта саннарның күренешләрне күпмедер дәрәжәдә каршы куеп тасвирлауда, ягъни антитеза кебек сурәтләү чарасын барлыкка китерүдә дә катнашуын искәртәргә кирәк: *Напәлийонның һөжүм итәчәге әвәлдән мәгълүм булса да безнең тарафдан ике ә жыл эчендә аның 600 мең гаскәренә қаршы барлығы 200 мең гаскәр хәзерләнде* [«Сугыш бәйрәме», «В.», 1912, № 1027].

Гомумән, вакыйга яисә күренешкә генә түгел, ә кешегә бәя биргәндә, аны персонаж буларак ачканда да саннарның стилистик мөмкинлекләре зур. Мәсәлән, алдагы мисалда кеше образын *дүрт айкалы әсанвар* образы белән каршы куеп, автор сурәтле тасвирлауга ирешә: *...үземнең дүрт айкалы әсанварлардан айырмам фәкәт кеше кийеме кийенәб йөрүдән генә гыйбарәт идене аңлаб һаман иске тормышқа дошмалана гына бара идем* [«Үткән гомерем вә караңгылык. Хәзерге хәлем вә шатлык», «Б.т.», 1906, № 51].

Юмор-сатира белән тасвирлана торган күренешләр саннар ярдәмендә тагын да үткенрәк итеп житкерелә. Мәсәлән, сарыкның бәясен чагыштырып бирү аша автор шактый оста гына итеп муллага үзенә мөнәсәбәтен дә белдереп ала: *70 тийен булуп торган сарық тиресе муллалар бәхетенә генә төсле Фәйет алдыннан гына сумның йугары йагына күтәрелде* [«Әтраф хәбәрләре», «К.», 1914, № 549].

Күренешләрне саннар ярдәмендә гиперболалаштырып сурәтләү дә язучы стилиен образлы итүдә зур әһәмияткә ия. Мәсәлән, түбәндәге очракта автор вакыйгаларның ни дәрәжәдә дәһшәтле булуын *мең мәртәбә* тезмәсен кабатлап бирү ярдәмендә тагын да көчәйтеп тасвирлый: *Бу қадәр қотчыққыч дәһшәтле вақығаларны күз алдына китереб қуйсақ, мең мәртәбә йазу, мең мәртәбә ишетү дә аз булыр* [«Б.т.», 1907, № 75].

Китерелгән мисаллардан күренгәнчә, XX гасыр башы вакытлы матбугатында, ягъни публицистик стильдә саннарның кулланылышы стилистик яктан шактый үзенчәлекле, күпкырлы булуы белән аерылып тора. Кайбер төр саннарның төрле грамматик формаларда кулланылышы да шушы чорның публицистик стилиенә хас үзенчәлекләрнең берсе. Мәсәлән, чама саннарын барлыкка китерүдә һәм лексик, һәм грамматик ысуллар жәлеп ителә, ягъни чама саннарының кулланылышында синонимик вариантлылык чагылыш таба. Биредә ике сан янәшә кулланылып, яки *-ларда/-ләрдә, -лап/-ләп* кебек кушымчалар ялганып, *кадәр, артык* кебек ярдәмлек сүзләр белән ясалган чама саннарын да очратырга мөмкин. Мондый синонимлык авторның язу стилиенә бәйле булырга да, кабатлаулардан котылу өчен кулланылырга да мөмкин: *Прававой государствада халықның балалары дүрт биш йыллар салдат булыб йөрмәйенчә бәлки бер йыл йәки сигез ай гына хезмәт итәргә тийеш* [«Прававой государство», «Б.т.», 1906, № 32]. *10 йәшләрендә вакытта Симферополь гимназийәсенә кергән* [«В.», 1914, № 1598 «Тәржемә» газетасы]. *50 ләб кешеләрне бәйләб бер дә ашықмайынча 3840 рублә ақчасыны алыб чыгыб киткәнләр* [«Чиләбедә яңа елны каршы алу кичәсе», «В.», 1914, № 1632]. *1150 қадәр кеше килеб хәзерге университет эчендә митинглар йасамый торырға қарар бирделәр* [«Русия хәбәрләре», «Б.т.», 1906, № 28]. *1500 дән артык вәкил бар. Мәселманлар 40–50 кешедән гыйбарәт иде* [«Мәскәү киңәш мәжлесендә», «В.», 1917, № 2271].

Болардан тыш, XVII–XVIII гасырларның иске татар язма истәлекләрендә дә, XX гасыр башының ижтимагый-публицистик стилиендә дә аеруча киң кулланыла торган саннарның булуын искәртәргә кирәк. Мәсәлән, *бер* саны шундыйлардан. Әлегә сан атамасы язма истәлекләрдә предметның төгәл санын, нәрсәнең дә булса күләмен белдерүдән бигрәк, жөмлөгә билгелелек төсмере бирү, жөмлә кисәкләрен логик яктан бәйләү яки фикерне гомумиләштереп атау кебек стилистик максатлардан жәлеп ителә: *Ул заманда Мәккәдә хәзрәте Ибраһимның сохофы илә гәмәл қылғучы бер әгләм вар иде, исеме Әйүб иде* [Мөслими, 1999, б. 18]. *Шәһәрдәге һәммә граждан бик уңайсыз бер хәлдә қалды* [«Оренбургта күнелсез вакыйгалар», «В.», 1917, № 2247]. *Бу олуғ сугыш бөтен Йаврупада бер инқыйлаб фикере түгдырган шикелле, киләсе тормышка да үзенең эзләрен бик нық калдырыр шикелле күренә* [«Нимес хатынлары», «К», 1910, № 613]. *Хәзергәчә хөкүмәт вәкилләре мәселманлар иң сәгадәтле бер милләт дийәргә йарата иделәр бит!* [«Г. Думаның 26 февраль жыелышында



Садри эфәнде Максудов нотыгы», «Б.т.», 1911, № 139]. *Шахтадагы мөселман эшчеләр тормышына даир Шәриф эфәнде Камал каләме илә йазылмыш гыйбрәтле бер хикәйәдер* [«В.», 1910, № 700].

Шул рәвешчә, XVII–XVIII гасырларга караган иске татар язма истәлекләрендә саннар, нигездә, мәгълүмат бирү, ел-чор исәбен житкерү, предмет-күренешләрне тасвирлаганда аларга серлелек, илаһи-лык төсмерләре өстәү һ.б. максатлардан файдаланыла. XX гасыр башы вакытлы матбугатында саннарның стилистик үзенчәлекләре тагын да киңәя. Алар бу чор язмаларында һәм мәгълүмати, һәм экспрессив функцияләр башкарып, эчтәлекне статистик мәгълүмат белән тулыландыралар, стилистик яктан эсәрнең телен образлы сурәтлөләргә баатып, укучыда кызыксыну уяталар һ.б. Фактик материалдан күренгәнчә, саннар ярдәмендә бирелгән мәгълүмат еш кына иң житди заманың да стилистик жәнел, тиз-шома укылышы итә, ә укучыда тагын да көчлерәк эмоцияләр уята, ышандыра. Кыскасы, язма текстларда вакыйгалар барышын, вакыт агышын төгәл күрсәтүдә, персонажның эчке сыйфатларын ачуда, теге-яки бу үзенчәлеген образлы тасвирлауда, сөйләмгә эмоциональлек-экспрессивлык бирүдә, эсәрнең телен йөгәрек итүдә һәм башка төр стилистик вазифалар башкаруда саннарның әһәмияте искирикчә зур.

#### Әдәбият

- Әтраф хәбәрләре // Вакыт. 1909. № 480.  
Әтраф хәбәрләре // Кояш. 1914. № 549.  
*Әхмәтҗанов М.И.* Татар шәжәрәләре. Казан: Татар. кит. нәшр., 2012. 408 б.  
*Бәширова И.Б.* Төрки-татар әдәби теле нәзарияте. Казан, 2018. 315 б.  
*Беркутов В.М.* Народный календарь и метрология булгаро-татар. Казань: Татар. кн. изд-во, 1987. 95 с.  
Борһане тәрәккый. 1907. № 75.  
Вакыт. 1910. № 700.  
Г. Думаның 26 февраль жылышында Садри эфәнде Максудов нотыгы // Борһане тәрәккый. 1911. № 139.  
*Голуб И.Б., Стародубец С.Н.* Стилистика русского языка и культура речи. М.: Юрайт, 2023. 456 с.  
Гөлчәһрә // Вакыт. 1910. № 700.  
*Дәүләтшин Г.М.* Төрки-татар рухи мәдәнияте. Казан: Татар. кит. нәшр., 1999. 512 б.  
Дәфтәре Чыңгызнамә // Мирастан биш сәхифә: XVII–XIX гасырлар әдәби-тарихи ядкярләре. Казан: Татар. кит. нәшр., 2011. Б. 37–96.  
Зур дешовка // Кояш. 1913. № 259.  
Мәскәү киңәш мәҗлесендә // Вакыт. 1917. № 2271.  
Мәхмүд бай Хөсәеневнең иганәсе // Вакыт. 1910. № 563.  
Минзәлә өязендән // Кояш. 1913. № 148.  
*Миңнуллин Б.К.* Специфика морфологического оформления текстов татарской периодической печати начала XX века. Казань, 2022. 336 с.  
*Мөслими.* Тәварихы Болгария / басмага әзерләүче С. Гыйләжетдинов. Казан: Иман, 1999. 100 б.  
Нимес хатынлары // Кояш. 1910. № 613.

- Оренбургта күнелсез вакыйгалар // Вақыт. 1917. № 2247.  
Правовой государство // Борһане тәрәккый. 1906. № 32.  
Русия хәбәрләре // Борһане тәрәккый. 1906. № 28.  
Русия хәбәрләре // Борһане тәрәккый. 1906. № 38.  
Русия хәбәрләре // Борһане тәрәккый. 1907. № 116.  
Русиядә никадәр жир бар? // Борһане тәрәккый. 1906. № 51.  
Сугыш бәйрәме // Вақыт. 1912. № 1027.  
Татар әдәбияты тарихы. Т. II. Казан: Татар. кит. нәшр., 2022. 462 б.  
Татар грамматикасы. Т. II. М.: ИНСАН, Казан: ФИКЕР, 2002. 448 б.  
Тәржемән газетасы // Вақыт. 1914. № 1598.  
*Тенишев Э.Р.* Символика чисел // Сравнительно-историческая грамматика тюркских языков, пратюркский язык-основа. М.: Наука, 2006. С. 629–647.  
Төрки сугышы // Кояш. 1915. № 699.  
Төрк-юнан мөнәсәбәте // Вақыт. 1913. № 1302.  
Үткән гомерем вә караңгылык. Хәзерге хәлем вә шатлык // Борһане тәрәккый. 1906. № 51.  
*Усманов М.А.* Татарские исторические источники XVII–XVIII вв. Казань: КГУ, 1972. 318 с.  
Хажитархан хәбәрләре // Борһане тәрәккый. 1906. № 38.  
Чиләбедә яна елны каршы алу кичәсе // Вақыт. 1914. № 1632.  
Япониядә // Кояш. 1915. № 664.

***Вәлиева Миләүшә Зәки кызы,***  
*филология фәннәре кандидаты, ТР ФА Г. Ибраһимов исемендәге Тел,  
әдәбият һәм сәнгать институтының гомуми лингвистика бүлеге  
өлкән фәнни хезмәткәре*

***Миңнуллин Бәхтияр Ким улы,***  
*филология фәннәре докторы, ТР ФА Г. Ибраһимов исемендәге Тел,  
әдәбият һәм сәнгать институтының гомуми лингвистика бүлеге  
әйдәп баручы фәнни хезмәткәре, бүлек мөдире*